

Daliban Nijeriya Sun Samu Guraben Karo Ilmin Karatu A Amirka Na Kusan Dolar Amirka Miliyan 3.5



Babbar Jami'ar Harkokin Jakadancin Kasar Amirka, Maria Brewer ce, tare da wadanda suka samu tallafin karatun na Shirin USAP. Sani Mohammed ne ya d'auko hoton.

Ranar 16, ga watan Yulin 2015, Ofishin Jakadancin Kasar Amirka, dake Birnin Abuja, ya yi wani kwarya-kwaryar bikin tashin daliban Nijeriya, har 134, wadanda suka samu guraben karatu, da kuma shiga kolejoji da jami'o'in kasar ta Amirka, da dama, a wannan shekarar karatun.

An dauski daliban ne, domin yin karatun takardun shaidar, kasa da digiri, da kuma na digirin, a manyan cibiyoyin ilmi na kasar ta Amirka, irin su Jami'ar California, dake Berkeley, da Kolejin Amherst, da Jami'ar Tufts, da Kolejin Bryn Mawr, da Kolejin Vassar, da Kolejin Smith, da Jami'ar Texas A&M, da kuma Jami'ar New York.

Wadannan daliban, sun samu shiga makarantun ne, ta hannun wakilcin shirin Cibiyar Bayar da Shawarwari Kan Harkokin Ilmi ta Amirka, dake Birnin Abuja. Dukansu kuma sun samu tallafin guraben karo ilmin, na fiye da dolar Amirka miliyan uku, da dubu 500, ciki har da guraben karo ilmin, na Asusun MasterCard, na jimillar dolar Amirka dubu 394 da 248.



*Babbar Jami'ar Harkokin Jakadancin Kasar Amirka,
Maria Brewer ce, ke yi wa daliban jawabi. Sani
Mohammed ne ya dauko hoton.*

Wadanda suka samu guraben karo ilmin na Asusun na MasterCard, za su yi karatu ne, a Jami'ar California, dake Berkeley, da kuma Jami'ar Jihar Arizona, da kuma Jami'ar Earth, dake Costa Rica.

Lokacin da take jawabi a wajen tashin daliban, Jami'ar Harkokin Jakadancin Kasar Amirka, Maria Brewer, ta fada ma su cewa, za su sadu da manyan fungiyoyin al'ummar tsofaffin daliban Nijeriya, da suka yi karatu, a Kasar Amirka. "Wannan musayar na amfanar kasashenmu biyu. An kuma yi la'akari da nagarta da kuma kokarin 'yan Nijeriya, a guraben karo ilmin," in ji ta. Ta kuma roki daliban, da su ci gaba da wannan al'adar, ta hazikancin jama'ar Nijeriya, a kasar ta Amirka.

Akwai daliban Nijeriya fiye da dubu bakwai da 900, dake karatu, a fiye da kolejoji da jami'o'i 730, na kasar ta Amirka.

Bikin tashin na su, na daya daga cikin irin hidimar da shirin na EducationUSA kan yi, ga daliban na Nijeriya, wajen wadata su da damar sanin bayanai kan yin karatu da kuma rayuwa a kasar ta Amirka.

Shirin na Cibiyar Bayar da Shawarwarin Kan Harkokin Ilmi, watau EducationUSA Advising Center, na wadata bayanai kan yin karatu, a kasar Amirka, ga dukan masu son yin karatun kasa da takardar shaidar karatun digiri, da ma na digirin, kazalika da daliban karatun gaba da digirin, da shiga shirye-shiryen shirin wakilcin cibiyar da kuma ragistar duk dalibin dake da sha'awar gudanar da wani karatun, da samun kusaden yin karatun, a kasar ta Amirka.

Bugu da kari, cibiyar na taimaka wa hazikai, da marasa galihu, kai-tsaye, wajen gano babban rukunin daliban, na “A”, da nema ma su kolejoji da jami’o’i, a Amirka, da za su ba su guraben karatu, tare da cikakken tallafin gurbin karatun, ta hannun shirin Asusun Bayar da Dama da kuma shirin Hazikai, a Amirka.